



**ព្រះរាជាណាចក្រកម្ពុជា**  
**ជាតិ សាសនា ព្រះមហាក្សត្រ**



**ក្រសួងទេសចរណ៍**

លេខ ០៦៧ បក

រាជធានីភ្នំពេញ, ថ្ងៃទី ១៧ ខែ ៥ ឆ្នាំ២០១៦

**ប្រកាស**  
**ស្តីពី**

**ការធ្វើប្រតិបត្តិកម្មមុខងារ “ការគ្រប់គ្រងមណ្ឌលកម្សាន្តទេសចរណ៍**  
**មនុស្សពេញវ័យ” ឱ្យទៅរដ្ឋបាលរាជធានី ខេត្ត**

**រដ្ឋមន្ត្រីក្រសួងទេសចរណ៍**

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅរបស់គណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១៩៦/១៥ ចុះថ្ងៃទី២៤ ខែមករា ឆ្នាំ១៩៩៦ដែលប្រកាសឱ្យប្រើច្បាប់ស្តីពីការបង្កើតក្រសួងទេសចរណ៍
- បានឃើញព្រះរាជក្រមលេខ នស/រកម/០៦០៩/០០៧ ចុះថ្ងៃទី១០ ខែមិថុនា ឆ្នាំ២០០៩ដែលប្រកាសឱ្យប្រើច្បាប់ស្តីពីទេសចរណ៍
- បានឃើញព្រះរាជក្រមលេខ នស/រកម/០៥០៨/០១៧ ចុះថ្ងៃទី២៤ ខែឧសភា ឆ្នាំ២០០៨ ដែលប្រកាសឱ្យប្រើច្បាប់ស្តីពីការគ្រប់គ្រងរដ្ឋបាលរាជធានី ខេត្ត ក្រុង ស្រុក ខណ្ឌ
- បានឃើញអនុក្រឹត្យលេខ ៣៤ អនក្រ.បក ចុះថ្ងៃទី០៥ ខែសីហា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងទេសចរណ៍
- បានឃើញអនុក្រឹត្យលេខ ៦៨ អនក្រ.បក ចុះថ្ងៃទី១០ ខែឧសភា ឆ្នាំ២០១២ ស្តីពីដំណើរការទូទៅនៃការផ្ទេរមុខងារ និងធនធាន ឱ្យទៅដល់រដ្ឋបាលថ្នាក់ក្រោមជាតិ
- បានឃើញអនុក្រឹត្យលេខ ១៩១ អនក្រ.បក ចុះថ្ងៃទី២៩ ខែឧសភា ឆ្នាំ២០១៤ ស្តីពីការគ្រប់គ្រងមណ្ឌលកម្សាន្តទេសចរណ៍មនុស្សពេញវ័យ
- បានឃើញប្រកាសលេខ ១៧៤ ប្រក ចុះថ្ងៃទី០៧ ខែតុលា ឆ្នាំ២០១៤ ស្តីពីការផ្តល់អាជ្ញាបណ្ណដល់អាជីវកម្មខាវ៉ាអូខេ
- បានឃើញប្រកាសលេខ ១៧៥ ប្រក ចុះថ្ងៃទី០៧ ខែតុលា ឆ្នាំ២០១៤ ស្តីពីការផ្តល់អាជ្ញាបណ្ណទេសចរណ៍ដល់អាជីវកម្មបៀរហ្គាឌិន
- បានឃើញប្រកាសលេខ ១៧៦ប្រក ចុះថ្ងៃទី០៧ ខែតុលា ឆ្នាំ២០១៤ ស្តីពីការផ្តល់អាជ្ញាបណ្ណទេសចរណ៍ដល់អាជីវកម្មរង្គសាល និងឌីស្កូតែក

**សម្រេច**

**ប្រការ ១.-**

ត្រូវបានធ្វើប្រតិភូកម្មមុខងារ ការគ្រប់គ្រងមណ្ឌលកម្សាន្តទេសចរណ៍មនុស្សពេញវ័យ ឱ្យទៅរដ្ឋបាលរាជធានី ខេត្ត លើកលែង៖

- មណ្ឌលកម្សាន្តទេសចរណ៍មនុស្សពេញវ័យដែលមានលក្ខណៈស្តង់ដារប្លង់តនៅក្នុងសណ្ឋាគារមានចំណាត់ថ្នាក់ចាប់ពីផ្កាយបួនឡើង
- មុខងារដែលបានធ្វើប្រតិភូកម្មទៅឱ្យរដ្ឋបាលក្រុង ស្រុក ខណ្ឌរួចហើយ។

**ប្រការ ២.-**

រដ្ឋបាលរាជធានី ខេត្ត មានភារកិច្ចក្នុងការគ្រប់គ្រងចាត់ចែង និងអនុវត្តមុខងារការគ្រប់គ្រងមណ្ឌលកម្សាន្ត ទេសចរណ៍មនុស្សពេញវ័យដែលបានធ្វើប្រតិភូកម្មនេះ ដូចខាងក្រោម៖

- ផ្តល់អាជ្ញាបណ្ណទេសចរណ៍ ប្រកបអាជីវកម្មមណ្ឌលកម្សាន្តទេសចរណ៍មនុស្សពេញវ័យ រួមមាន ខាវអូខេ រង្គសាល ឌីស្កូតែក បៀវហ្កាឱន និងមណ្ឌលកម្សាន្តទេសចរណ៍មនុស្សពេញវ័យ ដទៃទៀតដែល មានឧបនិស្ស័យ បម្រើឱ្យវិស័យទេសចរណ៍ អនុលោមតាមលក្ខខណ្ឌ បែបបទ នីតិវិធី កម្រៃសេវា និង រយៈពេលដែលបានកំណត់ដោយលិខិតបទដ្ឋានគតិយុត្តជាធរមាន
- រៀបចំលិខិតបទដ្ឋានសេចក្តីណែនាំ សម្រាប់គ្រប់គ្រងមណ្ឌលកម្សាន្តទេសចរណ៍មនុស្សពេញវ័យព្រមទាំង ធ្វើការផ្សព្វផ្សាយនូវលិខិតបទដ្ឋានទាំងនេះក្នុងដែនសមត្ថកិច្ចរបស់រដ្ឋបាលរាជធានីខេត្តនីមួយៗ
- លុបចោលអាជ្ញាបណ្ណ ព្យួរអាជ្ញាបណ្ណ ឬបញ្ចុះថ្នាក់អាជ្ញាបណ្ណមណ្ឌលកម្សាន្តទេសចរណ៍មនុស្សពេញវ័យ ទៅជាអាជ្ញាបណ្ណបណ្តោះអាសន្ន ក្នុងករណីដែលប្រតិបត្តិករទេសចរណ៍មិនគោរពទៅតាមលក្ខខណ្ឌ ដែលបានកំណត់។ ក្នុងករណីដែលពិនិត្យឃើញថា ការបន្តប្រតិបត្តិការអាជីវកម្មមណ្ឌលកម្សាន្តទេសចរណ៍ មនុស្សពេញវ័យ អាចបង្កឱ្យមានហានិភ័យធ្ងន់ធ្ងរ ភ្លាមៗមកលើសុខភាព សុវត្ថិភាព ឬសន្តិសុខ រដ្ឋបាល រាជធានី ខេត្ត អាចលុប ឬព្យួរអាជ្ញាបណ្ណនោះ ជាបន្ទាន់ដោយបញ្ជាក់ ហេតុផលច្បាស់លាស់។ ការលុប ការ ព្យួរ ឬការបញ្ចុះថ្នាក់ អាជ្ញាបណ្ណនេះមិនធ្វើឱ្យម្ចាស់អាជ្ញាបណ្ណរួចផុតពីការទទួលខុសត្រូវ ចំពោះបទល្មើស និងទោសបញ្ញត្តិដែលមានកំណត់ក្នុងច្បាប់ស្តីពីទេសចរណ៍ និងច្បាប់ជាធរមាន ដទៃទៀតឡើយ
- ប្រមូលនិងគ្រប់គ្រងចំណូលបានមកពីការផ្តល់អាជ្ញាបណ្ណទេសចរណ៍ប្រកបអាជីវកម្មមណ្ឌលកម្សាន្តទេស ចរណ៍មនុស្សពេញវ័យតាមនីតិវិធីហិរញ្ញវត្ថុជាធរមាន
- ត្រួតពិនិត្យនិងវាយតម្លៃលើសកម្មភាពអាជីវកម្មមណ្ឌលកម្សាន្តទេសចរណ៍មនុស្សពេញវ័យ
- ចាត់វិធានការទប់ស្កាត់បទល្មើសដែលអាចកើតមានឡើងក្នុងមណ្ឌលកម្សាន្តទេសចរណ៍មនុស្សពេញវ័យ ក្នុងដែនសមត្ថកិច្ចរបស់រដ្ឋបាលរាជធានី ខេត្ត
- អនុវត្តពិន័យអន្តរកាលចំពោះការធ្វើអាជីវកម្មមណ្ឌលកម្សាន្តទេសចរណ៍មនុស្សពេញវ័យដែលគ្មានអាជ្ញាបណ្ណ ទេសចរណ៍ស្របតាមច្បាប់ជាធរមាន
- រៀបចំរបាយការណ៍តាមគោលការណ៍កំណត់ជូនក្រសួងទេសចរណ៍ អំពីការអនុវត្តមុខងារគ្រប់គ្រង មណ្ឌលកម្សាន្តទេសចរណ៍មនុស្សពេញវ័យ។

**ប្រការ ៣.-**

ក្រសួងទេសចរណ៍ទទួលខុសត្រូវក្នុងការគាំទ្រការណែនាំបច្ចេកទេសការរៀបចំស្តង់ដារ ការផ្សព្វផ្សាយ និង ការបណ្តុះបណ្តាលមន្ត្រី បុគ្គលិកដើម្បីអនុវត្តមុខងារដែលបាន ធ្វើប្រតិភូកម្មនេះព្រមទាំងត្រួតពិនិត្យ និង វាយតម្លៃការអនុវត្តមុខងារនេះដោយមានកិច្ចសហការជាមួយក្រសួង ស្ថាប័នពាក់ព័ន្ធ។

**ប្រការ ៤.-**

មន្ទីរទេសចរណ៍រាជធានីខេត្តមានតួនាទីជាសេនាធិការឱ្យរដ្ឋបាលរាជធានីខេត្តក្នុងការអនុវត្តមុខងារដែល បានធ្វើប្រតិភូកម្មនេះនិងរៀបចំរបាយការណ៍ជូនក្រសួងទេសចរណ៍ អំពីស្ថានភាពនៃការអនុវត្តមុខងារគ្រប់គ្រង មណ្ឌលកម្សាន្តទេសចរណ៍មនុស្សពេញវ័យរបស់រដ្ឋបាលរាជធានី ខេត្ត។

**ប្រការ ៥.-**

កិច្ចដំណើរការ បែបបទ លក្ខខណ្ឌ និងនីតិវិធីនៃការអនុវត្តមុខងារ ការគ្រប់គ្រងមណ្ឌលកម្សាន្តទេស ចរណ៍មនុស្សពេញវ័យដែលបានធ្វើប្រតិភូកម្ម ត្រូវកំណត់ដោយសេចក្តីណែនាំរបស់ក្រសួងទេសចរណ៍។

**ប្រការ ៦.-**

បទបញ្ញត្តិទាំងឡាយណាដែលផ្ទុយនឹងប្រកាសនេះ ត្រូវទុកជានិរាករណ៍។

**ប្រការ៧.-**

ខុទ្ទកាល័យអគ្គនាយកដ្ឋានរដ្ឋបាល និងហិរញ្ញវត្ថុ អគ្គនាយកដ្ឋានទេសចរណ៍ អធិការដ្ឋាន ក្រុមអ្នកច្បាប់ សវនកម្មផ្ទៃក្នុង រដ្ឋបាលរាជធានី ខេត្ត មន្ទីរទេសចរណ៍រាជធានីខេត្តត្រូវទទួលបន្ទុកអនុវត្តប្រកាសនេះ ឱ្យ មានប្រសិទ្ធភាពចាប់ពីថ្ងៃចុះហត្ថលេខាតទៅ។ *st de/m*

**រដ្ឋមន្ត្រី**  
  
**ថោង ខុន**

- កន្លែងទទួល៖**
- ទីស្តីការគណៈរដ្ឋមន្ត្រី
  - គណៈកម្មាធិការជាតិសម្រាប់ការអភិវឌ្ឍន៍តាមបែបប្រជាធិបតេយ្យនៅថ្នាក់ក្រោមជាតិ
  - ក្រសួងមហាផ្ទៃ
  - ក្រសួងសេដ្ឋកិច្ច និងហិរញ្ញវត្ថុ
  - អគ្គលេខាធិការរាជរដ្ឋាភិបាល
  - ខុទ្ទកាល័យសម្តេចនាយករដ្ឋមន្ត្រី
  - ខុទ្ទកាល័យសម្តេច ឯកឧត្តម លោកជំទាវនាយករដ្ឋមន្ត្រី
  - ក្រសួងស្ថាប័ន ពាក់ព័ន្ធ
  - ដូចប្រការ៧
  - រាជកិច្ច
  - ឯកសារ-កាលប្បវត្តិ